



Il-160 Sena tal-Knisja ta' Stella Maris u ta' Tas-Sliema

Kitba ta' Constantine Busutil

Kappella rurali, ftit irziezet, xi djar ta' sajjeda u ta' villeggatura, l-aktar ta' nies mill-Belt, imxerdin l'hemm u l'hawn, għelieqi kullimkien u baħar kaħlani mad-dawra. Dan kien il-villaġġ ta' Tas-Sliema 160 sena ilu, illum titbissem tpoġġi flimkien il-kliem villaġġ u Tas-Sliema. Imma hekk kienet Tas-Sliema lejn nofs is-seklu dsatax, illum ftit jiġihom f'moħħhom li din il-belt, li llum hija ġungla tal-konkrete, xi darba kienet hekk.

Kien bil-bini tal-Knisja ta' Stella Maris, li madwarha beda jinbena nukleju tad-djar. Dan il-bini kompli, u fi żmien relattivament qasir kien hemm żvilupp b'ritmu mgħaġġel anke inħawi oħra f'Tas-Sliema. Tant kibret li fl-1880, spiċċat t-tieni l-akbar post f'Malta. Seklu wara nsibu li Tas-Sliema kellha l-akbar popolazzjoni f'pajjiżna.

Tas-Sliema qabel ma nbriet il-Knisja ta' Stella Maris fil-verità bilkemm kont tista' tghidilha villaġġ għax ma kienx hemm xi centru. Anke il-ftit djar li kien hemm, kienu imferrxa. L-uniku post li kien jiġbor fih il-komunità kienet dik li aħna nsibu bħala l-knisja żgħira. Jingħad li l-qassis li kien ser iqaddes, ġieli kien jistenna jgħidulu li kulhadd kien prezenti!!! Imma maż-żmien bdiet tikber il-popolazzjoni u ċ-ċkejna kappella kienet saret żgħira bin-nies jispiċċaw barra, żgur li ma kienetx xi haġa pjaċevoli speċjalment fix-xitwa jew f'eqqel tas-sajf. Kien hawn lin-nies bdew jaħsbu għall-Knisja akbar u dik il-Knisja kellha tkun Stella Maris. U minkejja li din il-Knisja swiet haħna flus biex inbriet, Missirijietna riedu li wara li fethet il-bibien il-Knisja li bnew b'tant saġrifċċji, ġimgha wara jingħaqdu flimkien jiċċelebraw l-ewwel Festa ta' Stella Maris. Dik l-okkażjoni għall-ewlenija komunità Slimiża fissret li huma kellhom dik il-haġa li tiġborhom flimkien u jidentifikaw ruhhom bħala Slimiżi. Ma dik il-Festa ta' Stella Maris ta' 160sena ilu simbolikament twieldet Tas-Sliema, imma biex waslet dik il-ġrajja t-triq taf il-bidu tagħha sekli qabel.

Id-Devozzjoni lejn Stella Maris f'Tas-Sliema li tmur lura sekli.

Qabel f'pajjiżna gie l-Ordni ta' San Ġwann fl-1530, il-Maltin kienu jibzghu jmorru fl-inħawi ta' Tas-Sliema, għax mhux l-ewwel darba kienu jidhlu l-furbana hawnhekk. Meta ġew il-kavallieri ftit li xejn inbidlu l-affarijiet sakemm inbriet il-Belt Valletta. L-inħawi fejn illum insibu Tas-Sliema kienu magħrufa bl-isem Tal-Qortin. Biss fi żmien mitejn sena mill-Assedju l-Kbir l-inħawi saru magħrufa bħala Tas-Sliema u dan minħabba kif ser naraw mid-devozzjoni lejn il-Madonna. Stella Maris huwa l-isem kif insibuha aħna imma missirijietna kienu jsibuha bħala Il-Madonna ta' Portu Salvu, ftit jafu li l-knisja ta' Stella Maris meta nfethet l-isem originali tagħha kien "Il-Knisja tal-Beata Maria Vergni Portus Salutis sive Stella Maris". Biex niftehmu bħala meta aħna ngħidu Charlie imma l-isem propju jkun Carmel. Hawn minn jahseb li l-Knisja Parrokkjali tagħna ġiet dedikata lil Stella Maris għax Tas-Sliema hija mdawwra bil-baħar. Hawn postijiet oħra ddedikati lil Madonna f'pajjiżna mdawwrin bil-baħar u mhux dedikati lil Stella Maris. F'tas-Sliema din id-devozzjoni toħodna lura sekli, sa qabel l-Assedju l-Kbir ta' 1565. Devozzjoni li saħansitra waslet għall-isem stess ta' Tas-Sliema. Għax fis-seklu sittax l-inħawi ta' beltna kienu magħrufa bħala "tal-Qortin" kien għad fadal biex fid-dokumenti li kienu jiddeskrivu l-akkwati tagħna bħala Tas-Sliema.

Il-bidu ta' din id-devozzjoni tmur sa qabel l-Assedju l-Kbir. Dan beda minħabba niċċa li nbriet fil-ponta tal-Qortin f'post li sar imsejjaħ bħala "Romitaggio di Sta. Maria" minn Kaptan ta' L-Ordni ta' San Ġwann bħala wegħda lil Madonna, meta huwa u l-ekwipaġġ tiegħu ħelsuha minn maltempata qalila. Din in-niċċa kienet ddedikata lil Madonna tal-Vjaġġ it-Tajjeb. Il-kelma Romitaggio tisser post solitarju b'xejn madwaru. Biex forsi niehdu ideja kif kienu l-inħawi, qisek illum qed



tara l-kappella ta' San Dimitri fl-Għarb Għawdex, imdawra bl-ghelieqi u xaghri. Din in-niċċa eventwalment twaqqgħet mis-suldati ta' Dragut waqt l-assedju. Biss donnu li ma tantx gabet tajjeb din il-haġa lil Dragut, għax kien hemm li ħalla ħajtu. U l-Maltin bdew issejġu l-post fejn miet, bħala l-ponta ta' Dragut.

Għalkemm in-niċċa gġarrfet, ma ntessejtx li kienet hemm biex tqim lil Ommna tas-Smewwiet. Tant li mill-viżta pastorali ta' Mons Cagliares fis-sena 1615 insibu li saħansitra nbriet kappella "Sta. Maria tal-Qortin fl-inħawi magħrufa bħala ta' Dragut". Mill-atti tan-Nutar Ferdinando Zarb insibu li ċertu Domenico Seychell għamel fondazzjoni sabiex fil-Kappella fit-8 ta' Settembru (Festa tat-twelid tal-Madonna) jitkantaw il-vespri u ssir quddiesa. Filwaqt li matul is-sena kull nhar ta' Sibt tiġi mixgħula xemgħa quddiem l-inkwatu tal-Madonna. Maż-żmien il-kappella sfat abbandunata aktarx minħabba l-fatt li min kien jieħu ħsieba miet jew ma baqgħux jgħixu fl-inħawi. Din il-kappella giet iprofanata u magħluqa mill-Isqof Balaguer fit-23 ta' Marzu 1659. Snin wara l-kappella gġarrfet għal kollox.

Kellhom jgħaddu kważi 60sena u nsibu li nbriet kappella oħra fl-istess lok ta' dik ta' qabilha. Mons Bartolomeus Rull fil-viżta pastorali ta' l-1758 jiddeskrivi l-kappella bħala "Ecclesia BMV Portus Salutis a Sliema". Hawnhekk ta' min jinnota il-konnessjoni ma' l-isem tan-niċċa li gġarrfet fl-assedju. Mons Rull jgħidilna wkoll li Dun Raġel Pirota kien il-prokurator tal-kappella. Fatt kurjuż huwa li l-kwadru tal-kappella l-antika baqa' fil-Kolleggjata ta' Sta. Liena f'Birkirkara. Dan jōhroġ minn viżta li għamel L-Isqof Alpheran fil-Knisja ta' Sta. Liena fejn jiddeskrivi kwadru tal-Verġni Mqaddsa Marija, li ngib mill-Knisja l-qadima mibnija żmien twil qabel li kienet "in regione del Cortin in loco denominato La punta di Dragut". Mill-viżta ta' Mons Rull għall-ewwel darba jitfaċċa l-isem Sliema. Dan ma sehħx b'kumbinazzjoni? Imma għax il-bahrin huma u herġin mill-port ta' Marsamxett kienu jitfegħu ħarsithom fuq il-kappella li kien hemm fuq il-promotorju ta' Tigne u jitolbu lil Madonna, bl-Ave Maria l-aktar talba li kienu jgħidu. Din it-talba nafu li tibda bil-kliem Sliem Ghalik u biz-żmien għan-nies dik saret il-kappella tal-Madonna tas-Sliema.



Il-muftieħ tal-Kappella ta' Tigne li jinżamm Fil-Knisja Parrokkjali ta' Stella Maris

L-imblokk tal-Frañċiżi

Lejn l-aħħar tas-seklu tmintax il-kappella giet inkorporata fil-bini tal-Fortizza ta' Tigne li nbriet fl-1793. B'xorti ħażina din il-kappella gġarrfet ftit snin wara waqt l-imblokk tal-Frañċiżi. Madankollu n-nies ta' l-inħawi għal darb'ohra ħasbu biex jergġġu jibnu lil Madonna kappella oħra. B'differenza li din id-darba ħasbu biex il-post fejn tinbena l-kappella jkun aktar il-ġewwa minn Tigne, fuq għolja li fuq naha kien hemm ix-Xatt u fuq l-oħra Għar id-Dud. Din il-kappella tlestiet fl-1803. Din il-kappella nbriet bil-permess ta' L-Isqof Labini, fuq art mogħtija minn Giovanna Salvaloco bl-għan preċiż li tieħu post il-kappella ta' Tigne. Għalkemm aħna llum nafuha bħala tal-Madonna tal-Grazzja, l-isem originali tagħha huwa l-istess bħal tal-kappelli li kien hemm Tigne, jiġifiri BMV Portus Salutis. Fil-fatt mill-Viżta pastorali ta' Mattei fl-1813 jiddeskrivi l-kappella b'dan l-isem u li l-prokurator kien Xaver Mifsud. Uħud huma ta' l-opinjoni li l-fatt li tisesejjah tal-Grazzja minħabba li wegħdi li kienu ssiru li kienu jiġu milqugħa, għalhekk għan-nies kienet il-Madonna li taqla' l-Grazzji. Oħrajn jaħsbu bdiet tisesejjah tal-Grazzja biex ikun hemm distinzjoni bejn il-knisja ż-żgħira u l-ġdida.



Pittura li saret fl-1839, xi 15 il-sena qabel inbniet Stella Maris, jidhru biss il-Knisja ż-żgħira u ftit djar l’hemm u l’hawn, il-bqija ta’ Tas-Sliema hija kollha raba’.

Minn viżti pastorali oħra nsibu li din il-kappella kienet tigi deskritta kemm bhala Portus Salutis jew Sliema, dan aktarx minhabba l-fatt li għan-nies tal-lokal kellhom l-istess tifsira, minhabba ir-rabta bejn il-Madonna u l-baħħara li kienu jitolbuha s-Sliema Għalik.

Kif Semmejna aktar qabel, kien hemm żmien li din il-kappella kienet taqdi sewwa l-htigijiet tan-nies imma hekk kif bdiet tiżdied il-popolazzjoni bdew jinholqu diversi nkonvenjenzi bin-nies jibqgħu barra. Għall-ewwel kien hemm min kien tal-fehma li titkabbar il-kappella imma minhabba ċertu problemi ma setgħux jagħmlu dan. Għalhekk dwaru l-hsieb u ddeċidew jagħmlu talba biex tinbena knisja ġdida.

Fid-Data tal-21 ta’ Marzu 1851 Is-sinjuri:
Pasquale Sciberras, G. Montano, Gian Battista Schembri, Francesco Busietta flimkien mas-Sacerdot Giuseppe Guglielmi.

Għamlu supplika lil-Isqof għall-bini ta’ Knisja ġdida, peress li “l’esistente chiesa della Beata Maria del Buon Viaggio ossia tas-Sliema e troppo piccola”. Flimkien mas-supplika pprezentaw pjanta ta’ l-art mehtieġa bil-firma tal-Perit Giuseppe Bonavia.

Wara diversi laqgħat tal-kapitlu tal-katidral fil-15 ta’ Lulju 1851 ta l-art li fuqha kellha tinbena l-knisja kif ukoll għamel xi kundizzjonijiet li bihom kien ser johroġ il-permess. Fosthom li l-Knisja kellha tkun ddedikata lill-Konverżjoni ta’ San Pawl, li l-Prokuratur jiġi magħżul mill-Isqof flimkien ma lista ta’ oġġetti li bihom l-knisja l-ġdida kellha tkun fornuta.

San Pawl jew Stella Maris?

Hekk kif ingħata l-permess twaqqaf kumitat għall-bini tal-Knisja li kien iffurmat mis-Sur G.B. Schembri bhala Segretarju, In-Nutar E. Catania bhala Kaxxier, filwaqt li Salv. Giammalva sovrintendent tal-bini kif ukoll il-Perit Bonavia. Dan il-kumitat beda mill-ewwel jiġbor l-fondi mehtieġa bl-għan li fiż-żmien sentejn jibda x-xogħol.

Il-Kapitlu u l-Monsinjuri riedu lil San Pawl, imma l-Madonna kellha hsbijiet oħra, donnu dawn l-inhawwi ridthom għalija, wara li kienet ilha thares fuqhom sekli shaħ. U hekk sehħ. Jidher lis-Slimizi ma tantx hađu gost bl-impozizzjoni tal-Katidral li din tkun dedikata lil San Pawl. Mhux nuqqas ta’ rispettt lejn l-Appostlu Missierna, imma għax huma u ta qabilhom dejjem kienu jqimu lil Madonna ta’ Portu Salvu



Esceitlunza, Roma

A. S.

Il sottoscritto Sott. Uffic. di V. E. Roma riverente-
 te espone, che l'esistente Vnita Chiesa della B. V. Maria
 detta del buon viaggio, ossia tas-Sliema, fabricata da
 molti anni nel sito gratuitamente concessa dalla fu
 Giovanni Salvatore in vigor del contratto regale in al-
 ti della S. S. Sede il 28 Aprile 1801, attualmente è mol-
 to ristretta e limitata, avute riguardo a quei ch'orvi di
 morano, e concorrono, motivo per cui la maggior parte
 de' fedeli che intervengono per la Messa, e per altri scer-
 zj di pietà, è costretta in qualunque sensi stagione
 non senza grave incommodo di trattarsi nella stra-
 da.

Gli abitanti ed i Concorrenti in quella Contrada, per
 ovviare al manifeste incommodo, e qualunque disordi-
 ni che potasi succedere, avevano il voto di ampliare
 per contribuzione la detta Chiesa, ma per l'opposizione
 di ciò era fortemente da parte de' possessori dello sta-
 bile in cui si è fabricata, la già negata concessione del
 sito opportuno, quale non potia assolutamente ottenersi sen-
 za sostenere una dispendiosa lite. Di più per riuscire rego-
 lare detta ampliazione è necessario che si fabrichi qua-
 si per intero detta Chiesa, e così privare in tutto quel tem-
 po la popolazione di quel comodo che attualmente le sommi-
 nistra.

92 Venuti =

Comunicato per via della S. S. Sede
 Roma il 11 Aprile 1853

P. D. G. M. M. M.

Trattentamente in cognizione gli Orvi di possedere
 la Santa Cattedrale Chiesa una l'annua, quasi disimpie-
 ta la stessa Chiesa detta tal. Cattedrale, detenuta in usufrutto
 nel suo termine, opinano che in una porzione della stessa
 dalla parte di Tramontana, ed oriente della capacità di
 mendelli due fabricarsi una comoda nuova Chiesa con
 abitazione contigua alla stessa da servire per una dote dal-
 le contribuzioni che s'incaricano raccogliere, senz'alcuna
 di acquistare alcun dritto patrimoniale.

Quindi gli Orvi, trattandosi della fabrica di una nuova
 Chiesa per pubblico vantaggio, supplicano l'Es. Mo. che
 si compiacca insieme col Illmo. e Rmo. Capitolo, accon-
 dare ad intercessione la facoltà di fabricarsi in una porzio-
 ne di detta Chiesa della capacità di mendelli due dal
 la parte di Tramontana, ed oriente una nuova Chiesa con
 contigua abitazione per dote della stessa mediante la con-
 tribuzione che s'incaricano di raccogliere, sotto quelle con-
 dizioni che si tratteranno proprii ed opportune. Ed della gra-
 zia

M. M. S. S. S.
 11 Aprile 1853
 G. Montanaro
 G. B. Schmitt
 Tommaso Piccirilli
 P. Giuseppe Feliciani

Il-Petizzjoni biex tinbena l-knisja ta' Stella Maris

kif issa f'daqqa wahda kellhom jwarrbuha? Fi qlub tan-
 nies, il-Madonna ta' Portus Salutis kellha post speċjali u ma
 aċċettawx dik il-kundizzjoni. Waqt għawma fejn illum hemm
 is-Sliema pitch saċerdoti u lajċi qablu li l-Knisja kellha tkun
 ddedikata lil STELLA MARIS. Il-Kapitlu meta ra li kien
 hemm qbil anke fost il-qassisin ma għamiliex oppozzjoni u
 rebhet ir-Rieda ta' Alla, tal-Madonna u tal-poplu.

Nhar it-28 ta' April 1853, tqieghdet l-ewwel gebla mil-
 Vigarju Ġenerali W.R. Can. Vincenzo Chapelle u tpoġġew

ir-relikwi tat-tnax il-Appostlu u giet ddedikata lil BEATA
 MARIA VIRGINIS PORTUS SALUTIS sive STELLA
 MARIS. Ftit jafu dan imma l-knisja tagħna l-isem tagħha
 propju huwa, l-Knisja ta' L-Imbierka Verġni Marija, Kewkba
 tal-Baħar (Stella Maris).

Minnufih beda x-xogħol u baqa' għaddej sa l-1 ta' Ottubru
 1853. Rega tkompla f'Awissu tas-sena ta' wara biex tlesta
 fit-22 ta' Novembru 1854 bit-tqegħid ta' l-aħħar gebla ta'
 l-abside. B'kollox l-ispiza totali tal-bini tal-Knisja l-ġdida



kienet giet tiswa' 14000 skudi. Minbarra d-donazzjonijiet tas-Slimiżi, ħarġu l-flus ukoll diversi benefatturi fosthom il-Gvernatur, L-Isqof u s-Societa Navigazione Maltese li kienet amministrata mis-Sur Andrea Dimech. Issa li tlesta x-xogħol tal-bini kien hemm il-problema biex il-knisja tintrama b'dak kollu mehtieg, imma l-flus kienu spiċċaw biss id-devoti tal-Madonna qatt ma jonqsu u mqanqlin mill-imħabba lejn il-Madonna nsibu bosta benefatturi li jintervjenu biex jintlahaq dan il-ghan.

Is-Sur Glormu Tagliaferro irregala l-Kwadru Titulari (li illum insibu fis-Sagristija) xogħol il-pittur Raffaele Caruana. Il-Konslu Lorenzo Farrugia irregala l-kandlieri għat tlett altari tal-Knisja. Il-Kwadru ta' l-altar tal-lemin li kien juri lil San Frangisk ta' Paola xogħol Giuseppe Calleja kien għotja tas-Sur Montanaro. Mentri dak tan-naħa tax-xellug id-dedikat lil San Pawl kien rigal iehor tas-Sur Tagliaferro, bil-pittur ikun ukoll Raffaele Caruana. Is-Sur Giammalva ta' kwantità ta' ħwejjeġ għall-quddies, mentri l-Baruni Sciberras d'Amico ta' missall bil-legġju. Il-Konslu ta' Franza Fouchard irregala Kalci tal-Fidda. Saru żewġ konfessjonarji għas-spejjes tas-Sur G.B. Schembri u tal-Viċi Konslu ta' Franza is-Sur Dufour. Filwaqt lis-Sur Ġużi Borg ħa ħsieb jirregala ventaltar bi gwarnic indurat u s-sur Montano lampier sabiħ fil-fidda. Is-Sur Riccardo Iliff irregala ċensier tal-Fidda kif ukoll kaxxa tal-fidda



Il-Kwadru Titulari l-antik, dak li kien hemm meta fethet il-Knisja 160 sena ilu. Fih tidher il-ponta ta' Tigne, Sabiex ifakkar fir-rabta bejn il-Knisja l-gdida mal-kappelli li kien hemm f'Tigne.



għall-Ostja konsagrata u fuqha ggib dawn il-kliem “Dono di Riccardino F. Liff alla Beata Vergine della Sliema” Rigal ta’ pjajeta tal-ħarir irrakkmata bid-deheb kien mingħand Is-Sur Emm. Bonavia.

Ta min jinnota li l-kwadru Titulari juri l-Madonna Stella Maris bil-Bambin Gesu f’idejha, fl-isfond tal-Madonna hemm Kewkba kbira tidli. Taħt il-Madonna hemm Xini jidher diehel fil-Port ta’ Marsamxett. Fin-naħa tax-xellug isfel nett jifher il-Forti Tigne. Dan sar sabiex juri r-rabta simbolika u storika mall-Kappelli l-antiki ta’ Tigne, li l-knisja l-ġdida ta’ Stella Maris kienet kontinwazzjoni tagħhom.

Il-Ftuħ tal-Knisja u L-ewwel Festa

B’hekk issa l-Knisja l-ġdida kienet armata kif jixraq halli tkun tista tiftaħ għall-kult. U dan seħħ nhar is-Sibt 11 ta’ Awwissu 1855, fis-7.00 ta’ filgħodu bil-knisja tiġi mbierka mill-Vigarju Generali. Wara qaddes l-ewwel quddiesa dumnikan Patri Majjistru Speranza fejn għamel ukoll diskors ta’ l-okkażjoni. Fl-istess jum qaddsu wkoll Dun Ġużep Guglielmi u Dun Mikiel Spiteri. Fl-istess jum L-isqof Publius Maria Sant ħatar bħala prokuratur tal-Knisja lil Emm. Bonavia.

Xhur qabel l-ftuħ tal-Knisja kien ġie deċiż mill-Kapitlu ta’ Birkirkara li l-Festa Titulari ta’ Stella Maris tibda tiġi ċelebrata l-ewwel Hadd fuq it-tmintax ta’ Awwissu (Festa ta’ Sta. Liena Imperatriċi.) Għaldaqstant dik is-sena l-ewwel Hadd fuq Sta. Liena kien d-19 ta’ Awwissu. Għal dik l-okkażjoni Is-Slimiżi għamli l-almu tagħhom kollu sabiex jiċcelebraw dik l-okkażjoni kif jixraq u minn dak li jirakkontaw il-gazzetti l-Festi rrnexxew tassew.

Il-Festi fil-Knisja kienu bdew bit-Tridu. Mentri f’nhar il-Festa saret quddiesa solenni kantata ikkonċelebrata mill-Kan. Kap. Lwigi Fernandez li għall-okkażjoni kien libes il-mitra. Il-mużika kienet tas-Surmast Vincenzo Bugeja. Filgħaxija sar l-Għasar minn Dun Ġużep Carbonese u panigirku minn Dun Guglielmi. Saru wkoll il-Festi ta’ Barra fejn il-gazzetti ssemmu gostra fix-Xatt u jiddeskrivu “luminaria brillantissima” u logħob tan-Nar. Jingħaqdu mas-Slimiżi ġew bosta nies mill-Belt Valletta.

“Fuq il-bjut kollha kien hemm iperpru bnadar ta’ kull kulur illi taw ideja ta’ moviment u ferh straordinarju fil-villaġġ kollu” Hekk jgħidulna l-gazzetti li kienet f’dak il-jum Tas-Sliema fl-ewwel Festa li qatt ġiet iċcelebrata fl-inħawi li xi darba kienu jissejhu tal-Qortin. Wiehed irid japprezza l-isforz kbir li għamli missirijietna biex issellmu lil-Kewkba tal-Baħar, trid tqis li bdew mix-xejn imma zraw iz-żerriegħa li fi tielet hadd ta’ Awwissu l-Knisja Ewlenija ta’ tas-Sliema tiċcelebra lill-Ommna Marija, li ilha thares dawn l-inħawi sekli shaħ u li r-rabta magħha tiġġedded ta’ kull sena. Hemm ukoll tifsira ta’ rabta bejn l-imghoddi u l-preżent, kif ukoll forsi ta’ nostalġija ta’ Tas-Sliema ferm aktar sempliċi u kwjeta. Dik Tas-Sliema li 160 sena ilu bdiet tagħmel l-ewwel passi tagħha biex maż-żmien saret waħda mill-bliet ewlenin ta’ pajjiżna.

Referenzi:

- Lo Assedio Di Malta pp221, 227/8 – Conte Carlo Samminiatelli Zabarella
- Atti tan-Nutar F. Zarb 31/10/1631
- Viżta Pastoral Balaguer 1644-46
- Viżta Pastoral Rull 1758
- Viżta Pastotali Labini 1787
- Times of Malta 12/8/1978 p10
- Tas-Sliema u l-Parroċċa ta’ Stella Maris – Maurice Busietta
- Il-Banda Stella Maris – Seklu ta’ Storja – Herbert Naudi
- Tagħrif miġbur mir-Rev. Dun Victor Soler